



سوال

(171) گردن کے مسح میں وارد احادیث کی تحقیق

جواب

السلام علیکم ورحمة اللہ وبرکاتہ

کیا گردن کا مسح مستحب ہے جیسے کہ رشید احمد گنگوہی نے احسن الفتاویٰ (2/12) میں ذکر کیا ہے اور پانچ احادیث سے استدلال کیا ہے اور آپ مسئلہ (169) میں ذکر کرتے ہیں کہ یہ مستحب نہیں بلکہ امام نووی رحمہ اللہ تعالیٰ کہتے ہیں کہ یہ بدعت ہے۔ تو ان احادیث کا کیا جواب ہے؟

الجواب بعون الوهاب بشرط صحة السؤال

و علیکم السلام ورحمة اللہ وبرکاتہ!

الحمد للہ، والصلاة والسلام علی رسول اللہ، أما بعد!

یہ جان لو! کہ استحباب حکم شرعی ہے جو شرعی دلیل سے ثابت ہوتا ہے اور شرعی دلیل کتاب اللہ سنت صحیحہ اور اجماع ہے۔ اور ضعیف حدیث سے استحباب ثابت نہیں ہوتا اور رشید احمد صاحب رحمہ اللہ تعالیٰ کا کہنا کہ ان (ضعیف احادیث) سے استحباب ثابت ہوتا ہے تو ان کا قول علماء مطلع کے مخالف ہے جب کوئی حدیث مختلف سندوں سے آئے سب ضعیف ہوں تو یہ حدیث حسن نہیں بن جاتی۔ بلکہ حسن وہ ضعیف حدیث (کثرت طرق) سے بنتی ہے جس کا ضعف معمولی ہو اور تمام سندوں میں ایک ہی جگہ نہ ہو۔ کتب مصطلح میں ان کا مرجعہ کریں، خاص کر مقدمہ تمام المنہ ص (31)

ان کا یہ قول: ”کہ ضعیف حدیث فضائل اعمال میں قابل عمل ہوتی ہے، علی الاطلاق درست نہیں، گردن کا مسح مستقل شرعی حکم ہے یہ فضائل اعمال سے نہیں۔“

ضعیف حدیث پر عمل کرنے کی شرطیں ہیں۔

1- موضوع نہ ہو۔

2- عمل کرنے والے کو معلوم ہو کہ یہ ضعیف ہے۔

3- اس پر عمل کرنا مشہور نہ ہو۔

جیسے کہ ابن حجر نے تبیین العجب ص (403) میں اور قواعد التحدیث للتاسمی ص (114/116) میں ذکر کیا ہے اور کہا ہے: ”ضعیف شدہ نہیں ہونا چاہئے۔“

شیخ الاسلام نے منہاج السنہ میں کہا ہے: ”علماء کا یہ قول کہ ”ضعیف پر عمل کیا جاسکتا ہے“ میں ضعیف مجروح مراد نہیں بلکہ اس سے مراد حسن ہے جیسے کہ منہاج السنہ اور قواعد

التحذيث (118) میں ہے -

میں کہتا ہوں: الفتاویٰ (18/25) میں بھی ہے، مراجعہ کریں شرح نخبۃ الفکر ص (25)، فیض القدر للمناوی، اور جامع الصغیر للابانی -

جب یہ ثابت ہو چکا ہو تو اب ہم ان احادیث پر تنقید ذکر کرتے ہیں تاکہ حق واضح ہو جائے:

(1) :- مصرف بن عمرو سے روایت ہے وہ اسے پہنچاتے ہیں کعب بن عمر تک، وہ کہتے ہیں ”میں نے رسول اللہ صلی اللہ علیہ وسلم کو وضوء کرتے ہوئے دیکھا تو آپ نے اپنی داڑھی کا اور گردن کا گدی تک مسح کیا۔“

ابن السکن نے اسے کتاب الحروف میں نکالا - اس حدیث کو ابو داؤد نے (1/19) اور احمد نے نکالا اور اس کی سند ضعیف ہے اس میں لیث بن سلیم راوی کے ضعیف ہونے پر اجماع ہے جیسے کہ نووی نے تہذیب الاسماء واللفات میں کہا -

اور مصرف بن عمرو وجمول ہے جیسے کہ ابن القطان نے کہا، جیسے کہ نیل الاوطار (1/203) میں ہے: امام احمد اور ابن عیینہ نے اسے ضعیف کہا ہے جیسے کہ ابو داؤد میں ہے - جب کہ ابو داؤد کی روایت میں لفظ ”القتال“ کا ہے اور وہ گردن کے مسح پر دلالت نہیں کرتا -

(2) - ابو نعیم نے تاریخ اصفہان میں ابن عمر رضی اللہ عنہما کی حدیث روایت کی ہے کہ نبی صلی اللہ علیہ وسلم نے فرمایا ”جو وضوء کرے اور گردن کا مسح کرے تو قیامت کے دن طوق پہنائے جانے سے بچ گیا“ - اور اس کی سند میں محمد بن عمرو الانصاری ضعیف ہے جیسے کہ نیل الاوطار (1/203) میں ہے اور حدیث موضوع ہے جیسے کہ السلسلہ (2/167) برقم (744) میں ہے -

(3) - ابو عییدہ نے کتاب الطہور میں عبد الرحمن بن مہدی سے روایت کیا ہے، وہ اسے موسیٰ بن طلحہ تک پہنچاتا ہے وہ کہتا ہے کہ جس نے سر کے ساتھ گدی کا مسح کیا تو قیامت کے دن وہ طوق سے بچ گیا -

یعنی نے شرح الہدایہ میں کہا ہے: یہ حدیث اگرچہ موقوف ہے لیکن اسے رفع کا حکم حاصل ہے کیونکہ اس میں رائے کی گنجائش نہیں -

میں کہتا ہوں: آپ کو کس نے کہا کہ موسیٰ بن طلحہ صحابی ہے بلکہ وہ تابعین یا تابعین تابعین میں سے ہے تو آپ کے قول کے مطابق تمام روایتیں اور تابعین کے اقوال جس میں رائے کی کوئی گنجائش نہ ہو وہ اقوال رسول اللہ صلی اللہ علیہ وسلم ہو گئے، اور اس قول کا فساد اللہ ہی جانتا ہے، باقی سند پر نظر ڈالیں اور یہ تلخیص الحمیر (1/92) میں ہے اور السلسلہ (1/98) میں یہ ہے کہ اس کی سند میں المسعودی ہے اور وہ مختلط تھا - (برقم: 69-744)

(4) - مسند الفردوس میں دیلمی نے ابن عمر رضی اللہ عنہما کی حدیث مرفوعاً روایت کی ہے: ”گردن کا مسح قیامت کے دن طوق سے امن کا سبب بنے گا“ -

میں کہتا ہوں: یہ حدیث اور دوسری حدیث ایک ہی ہیں اس کے ساتھ اس کی سند بہت ضعیف ہے جیسے کہ الموضوعات الکبریٰ ص (63) میں ہے کیونکہ اس کی علت محمد بن عمرو الانصاری ہے اور وہ الوسل البصری ہے جس کے ضعف پر اتفاق ہے اسی لئے امام نووی نے اسے موضوع کہا ہے -

گردن کا مسح کرنا بدعت ہے -

امام ابن قیم نے زاد المعاد (1/28) میں کہا ہے: ”گردن کے مسح کی کوئی حدیث نہیں، گردن کے مسح میں سرے سے کوئی حدیث ثابت نہیں۔“

امام ابن تیمہ رحمہ اللہ الفتاویٰ (21/127) میں کہتے ہیں: ”نبی صلی اللہ علیہ وسلم سے یہ صحیح ثابت نہیں کہ آپ نے اپنے وضوء میں گردن کا مسح کیا ہو، نہ ہی کسی صحیح حدیث میں



اس کی روایت ہے۔ بلکہ وہ صحیح احادیث جس میں نبی صلی اللہ علیہ وسلم کا وضوء بیان ہوا ہے، میں یہ ہے کہ آپ صلی اللہ علیہ وسلم نے گردن کا مسح نہیں کیا، اسی لیے مالک، شافعی، احمد وغیرہ جمہور علماء نے اسے مستحب نہیں سمجھا اور جو اسے مستحب سمجھتا ہے اس کا اعتماد اس اثر پر ہے جو ابو ہریرہ رضی اللہ عنہ سے مروی ہے یا حدیث جس کی نقل ضعیف ہے

کہ آپ نے سر کا مسح کیا یہاں تک کہ گدی تک پہنچے، اس جیسی روایتوں پر اعتماد کرنا صحیح نہیں، اور نہ یہ ثابت احادیث کے معارض ہو سکتا ہے۔ اگر کوئی گردن کا مسح ترک کر دے تو اس کا وضوء باتفاق علماء صحیح ہے، واللہ تعالیٰ اعلم۔

توثیبت ہو اس شخص کا قول ضعیف اور بلا دلیل ہے جو گردن کے مسح کی سنت یا استحباب کا کہتا ہے۔

دلیل کے تابعدار پر لازم ہے کہ وہ گردن کا مسح نہ کرے اور حاشیوں اور فتوؤں کا بلا تحقیق تابعدار ہو چاہے کرتا پھرے۔

هذا ما عندي والله أعلم بالصواب

فتاویٰ الدین الخالص

ج 1 ص 384

محدث فتویٰ